

సులతానీ!

౧

‘సులతానీ!’

ఈపిలుపు ముగియక మునుపే సులతానీ పెదవులమీఁద చిలునవ్వు పంచదార వలెను, లలాటమున బొమముడి అల చందపూవువలెను కానిపించెను. తనను ఇటులు పిలిచిన శాంతయ్య కడకు అది వచ్చి ‘నీభాంఛను; నీ కాల మొక్క* అసలు వేరున పిలవండి బాబయ్యా!’ అని అనెను.

అది యిటులు వేడుకొనఁగా శాంతయ్య కొంత శాంత స్వరముతో ‘నీ అసలు వేరు లోకు లందఱు మఱిచిపోయిరి. కాని, యీవేళ అదొకమోస్తరుగా ఉంటివి, చంకలో ఆరైక ఏమిటి? బుజముమీఁద ఆ చీర ఏమిటి? ఏదో జరగినటులున్నది’ అని తేటి పాఱజూచెను.

దాని చేతిమీఁదను కపోలముల మీఁదను ఏఱ్ఱని కదుములు, లలాటముమీఁద మంకెనపూవు అతికించినటులు నెత్తురు, చూచిన శాంతయ్య కనులనిండ నీరు.

ఇంటిలోనుండి శాంత వచ్చి చూచి ‘ఏమిటో రగడ జరగెను. చెప్పవే’ అనెను.

* ‘నీబానిసను; నీకాలు మొక్కుతా.’

సులతానీ గిరుక్కున వెనుదిరిగి 'అమ్మా! నేను మీ యింటిలో ఉండిపోతా' అని అన్నది.

ఆలాగే ఉండు మంచిది అని శాంత అనెను.

ఈ సమాధానము వినిపించుకొనకయే సులతానీ తాను అంట్లుతోము మావిమొక్క కిందికి వెళ్లి చంకలోని రైకయు బుజముమీఁది కోకయు మావిలోఁ బెట్టి కూర్చుండి అంట్లు తోమ మొదలిడెను.

శాంత లోలోపలనే నవ్వుకొనుచు 'మాటుమనుములో మాయ' అనుకొనుచు లోనికి వెళ్లిపోయెను. శాంతయ్యయు మామిళ్లక్రింద అల్లపు మళ్లలో కలుపు తీసికొనుచుఁ గూరు చుండెను.

సులతానీ అంట్లుతోమి ఇల్లలికి తుడిచి శుభ్రము చేసి, ఇతరుల పనిగూడఁ గొంత చక్కదిద్ది ముంగిటికి వచ్చి కూర్చుండెను.

వీమియు తోఁచనినాఁడు ఊరక కూరు చుండినను తోఁచదు.

సెలవు పుచ్చుకొనవచ్చిన పాలేరు పోతఁడు ఊరక కూరు చున్న సులతానీని చూచి 'నీవు ఇక్కడే ఉండిపోతావా వీమిటి? ఇంటికి వెళ్లవూ?' అని అనెను.

సులతానీ మాటాడలేదు. పోతఁడు ఎదుటికి వచ్చి సులతానీని చూచెను. ప్రతిదినము కౌతుకముతోఁ జూడఁబడు

ముఖము కా దానాటి ముఖము. సులతానీ చూపునెదుట
పోతఁ డాఁగఁజాలకపోయెను. వెనుకకు మరలి ఆతఁడు దాపున
నిలిచి 'ఇవ్వేళ సులతానును వదిలివెట్టేస్తావా ఏమిటి' అనెను.

సులతానీ మాటాడలేదు.

మామిళ్లక్రింద చప్పుడాయెను. పోతఁడు ఉలికిపడి

చూచుచుండఁగా శాంతయ్య ముంగిటికి వచ్చెను.

పసుల పాకలోనుండి వీరఁడు మెల్లగా వచ్చెను.

'సరే మీరు అన్నాలకు పోయిరండు' అని శాంతయ్య

అనఁగా పాలే ల్లిరువురును ఇండ్లకు వెళ్లిరి.

శాంతయ్య లోని కేఁగఁగఱే శాంత 'దీనిని మీరు మన

ఇంట ఉండనీయవలదు' అనెను. మొగము చిట్టించుకొని

శాంతయ్య 'నన్ను ఉండనీయవలదని నీవు ఉంచుటకా?'

అని అనెను. శాంత 'అదేమి? నేనును ఉండనీయను' అని

అనెను.

లోపలి పలుకులు ఆలకించుటకు చెవులు దోయిలించు

కొని కూరుచున్నది సులతానీ.

వెనుకనుండి పిల్లులు పట్టువానివలె సులతాను వచ్చెను.

ఇలు వాకిండ్లు పరికించి చూచెను. సులతానీ ముందు వాలెను.

సులతానీ రెం డడుగులు వెనుకకు జరిగి కూరు

చుండెను.

‘నాది బుద్ధితక్కువ అయింది; నన్నుకూడా రెండు
కొట్టు’ అని సులతాను దవడ లప్పగించెను.

సులతానీ మెడవాల్చి కూరుచుండెను.

‘నాకు చిన్నతనం తేకు, బాబుగారితో చెప్పకు. ఆలో
చించి వెంటనే నా మాట పాటించు. లే ఇక లే. బాబుగారు
చూస్తే బాగుండదు.’ అని సులతాను అనెను.

సులతానీ మెడ ఓరబెట్టెను. నల్లగలువలకు మెళ్ల
కనులు వెట్టు సులతాను కాటుక కనులు సులతానీ కనులలో
బడెను. సులతానీ కనులు మెల్లమెల్లగా ముకుళించుకొని
పోయెను. ఒక రెప్పపాటులో సులతానీ కనులు తెరిచెను.
సులతాను లేచి దాని ముందు విచిత్రముగా నాట్యము చేసెను.
గవాక్షమునుండి శాంతకును శాంతయ్యకును ఆనాట్యము కాని
పించుచుండెను.

సులతానీ లేచెను.

సులతాను మామిడిమొక్క క్రిందికిపోయి చీరను
రైకను తీసికొనివచ్చెను. ‘రా పోదాం’ అనెను.

‘పద! నీవు ముందర పద! ఇక నోరెత్తకు!’ అని సుల
తానీ దారికేసి చేయి చూపెను.

కిక్కురుమనక సులతాను పోయి పెండెము కడ నిలువ
బడి చూచుచుండెను.

లోపలినుండి శాంత వచ్చెను. 'అమ్మా! ఇంటికి పోతాను నెలవియ్యండి' అని సులతానీ అనెను.

'అదేమే మేకల జగడమాయెను?' అని శాంత యనెను.

'అమ్మా, ఏమీ లేదు. ఇంటికి పోతాను' అని ప్రత్యుత్తర మపేక్షింపక సులతానీ వెళ్లిపోయెను.

౨

చుట్టును ఎఱుకల గుడిసెలు, దొమ్మర గుడిసెలు; చాకల పేట, మంగల గూడెము. నడుమ పెద్ద గంగానమ్మ వేపచెట్టు. దాని క్రిందనే సులతానీ గుడిసె.

సూర్యుడు అస్తమింపఁబోవ నుండెను. ఎఱుకతలు పిల్లలకు సోదె పాఠములు చెప్పచుండిరి. దొమ్మర సానులు పాడుచుండిరి. శుద్ధిదేవతలు చాకితలు మడతలు పుచ్చుకొని గ్రామములోనికి జనుచుండిరి. వరాహావతారములు, వీరభద్ర వాహనములు, ముడియెద్దులును రాకపోకలు చేయుచుండెను.

సులతాను వేపచెట్టుక్రింద ప్రేపచువ్వలతో బుట్టెల్లుచు గూరుచుండెను. దాపుననే కూరుచుండి గురువు చింతయ్య సిద్ధప్పత త్వము పాడుచు తన్మయత్వము చెందుచుండఁగా సులతానీ ఆలకించుచుండెను. మాలమల్లయ్య, సాలెశ్రీరాములు, మంగల మంగి, చాకల పుల్లి, ఎఱుకల మస్తాను, వీరందఱును శ్రోతలు. రాత్రివేళ మబ్బులమీఁది నగలు నక్షత్రముల నన్నిటిని తన పురిమీఁదనే మోచి ఒకనెమలి సులతానీముందు నాట్యము చేయుచుండెను.

౩

సులతాను సులతానీతో రాజీపడిన తరువాత కల్లుత్రాగి పండువుచేసి కొనెను. ఆపండుగులోనే బుట్టలల్లుచు కూరుచుండఁగా చాకల సుబ్బుఁడు వచ్చి 'రాత్రి పొద్దుపోయిందా కా యిరి రేవులో బట్టలు ఉతుకుతూంది' అనియూ, మంగల శోభనాచలము 'శ్రీరాములు ఈ ఊరునుంచి లేచిపోతాట్ట; వాడికి శాస్త్రీచేయకుండా వెళ్లనియ్యగూడ' దనియు-ఇటులే పలువురుపలుతగవులు చెప్పుకొనిరి. సులతాను రాజీలు చేసియు డిక్రీలు ఇచ్చియు అందఱను పంపివై చెను.

గురువు చింతయ్య మాధుకరమునకు లేచెను. ఎవరిదారిని వారు వెడలిపోయిరి.

సులతానుచూపులు పిఱుఁదులకు తాఁకుచుండఁగా బుజముమీఁద కడవతో సులతానీ చెఱువునకుఁ బోయెను.

చీపురుకట్టతో శుభ్రముగా డొడ్డినటు లున్న ఒకసఁదు నుండి వచ్చి మొగలో నిలిచి సులతానుఅక్క తొంగితొంగి చూచు చుండెను. సులతాను దానిని చూచి 'బోగీ! రా!' అనెను. బోగి గుడిసెలోనికి పోయి నాలుగు మూలలు చూచి వెలికి వచ్చెను. సులతాను కూర్చుండు మని వేఱచదరు వై చెను. బోగి కూర్చుండెను.

'నీ డబ్బంతా సులతానీ మాయంచేస్తూంది. నీకు తెలియడం లేదు.'

'నీ చీ! ఆబద్దం. ఎవడు చెప్పాడే నీకు?'

‘శాంతయ్యగారివద్ద పదికాసులు దాచిందిట. ఆసంగతి శాంతయ్యగారు మునసబుగారితో చెప్పతుంటే మీ బావ విన్నాడు.

‘నిజం?’

‘నిజం?’

‘అలా అయితే సంకురుమయ్యపండుగునాడు బావతో జూదం ఆడానన్న మాటే. నీ కోకాసు ఇచ్చా నన్నమాటే.’

‘ఆ అన్నీ యిచ్చావు. నిన్నటి అయిదురూపాయలలో నాకేమయినా అంద నిచ్చిందీ?’

‘ఈజేప ఆల్లాకాదు. నీకు కాసిమ్యకపోతే నేను నీ తమ్ముణ్ణి కాదు.’

‘చేతిలో చెయ్యి వెయ్!’

సులతాను బోగిచేతిలో చెయి వేయబోయి కొంచెము తూలిపడెను. పిదప లేచి ‘ఇదిగో ఇదిగో ఇది చెరువునుంచి వచ్చే వేళ అయింది. నీవు మెల్లగా వెళ్లు! పోనీ కూచో! పోనీ వెళ్లు! పోనీ ఈ!’ అనెను.

బోగి లేవబోవుచుండగా సులతానీ అడుగుబెట్టెను. రుసరుస లాడుచు దాపునకువచ్చి ‘రా పద్దంటే నీ విక్కడికి ఎందుకు వచ్చావ్?’ అనెను.

‘పోనీ రానులే’ అని బోగి పోబోయెను. సులతాను కొంచెము గుక్కతిప్పుకొని ‘వస్తేయేం? రాకూడదా?’ అనెను.

‘రాకూడదు ముమ్మాటికీ రాకూడదు.’

‘వస్తుంది ముమ్మాటికీ వస్తుంది.’

‘వస్తే నీ గుడిసెకు నిప్పెట్టి లేచిపోతా బాబయ్యగారు నాకు కూడూ గుడ్డా ఇస్తామన్నారు తెలిసిందా? అది ఇక్కడికి వస్తుందా మానుతుందా చెప్పు. వస్తే ఈకుండ ఇక్కడే పగలేసి ఈదారినే బాబుగారింటికి పోతా. ఏమాటా చెప్పు.’

సులతాను ముఖము జేగురుగడ్డ.

‘మహా వారింట్లోనే ఉంటానంటావు. ఏమాత్రం తిండి పెడతారో చూదాం. పో లేచిపో!’

‘నా వెళటంమాట అటుంచు! బోగి ఇక్కడికి రాకతప్పదా? నాడబ్బంతా నాకు గాకుండా నీకు గాకుండా తప్పదా?’

‘మన ఇద్దరికీగాదు, బోగికి గాదు. శాంతయ్యగారికి కాక తప్పదు. నీవు ఆయనకు గాకతప్పదు.’

‘చీచీ. బాబయ్యగారివద్ద డబ్బు ఉంచుకుంటే కడుపులో ఉంచుకున్నట్లే.’

‘అయితే ఎంత ఉంచావు.’

‘ఎంతో కొంత. నేను లేచి వచ్చేటప్పుడు నాపాత మగడు ఇచ్చాడు నా కాడబ్బు. దాన్నిగూరించి నీవు అడుగు వలసిన పనిలేదు.’

‘వాడు వట్టి వెధవ. వాడివేరు నాదగ్గర చెప్పకు. నీవు నాదగ్గరకు ఎప్పుడు వచ్చావో అప్పుడే అది నాడబ్బు. నాడబ్బు నాకు తెచ్చి ఇయ్యి, ఇయ్యి!’

‘ఇయ్యను ఇయ్యను ఇయ్యను.’

సులతాను అల్లుచున్న బుట్ట నావలఁబాటవై చి ఒకనీడుద చువ్వతో సులతానీని వేసెను. చువ్వ పొడుగునను తోలు లేచెను. మూఁపుమీఁది కడవ లక్ష చిల్ల పెంకులై నేలనావరిం చెను. సులతానీ నేలవాలెను.

‘దొంగవేసం’ అని బోగి మెల్లగా ననెను.

‘వేసాలూ గీసాలూ నాదగ్గిరా?’ అనిసులతాను సులతా నీని ఎడవెడ గొట్టెను.

బోగి మెల్లగా జాతెను. సులతాను సులతానీని కడి లించి తెల్లఁబోయెను. మోడు!

నలుగురును చేరిరి. తలాయొక మాట అనిరి. సులతాను గబగబ గుడిసెలోనికిఁ బరుగెత్తి మంచముక్రింద దాఁగుకొనెను.

పదిమంది చూచుచుండిరిగాని వారి కేమిచేయును తోఁచ లేదు.

సులతానీ మొదటి మగఁడు పరమానందాఱుయు ఆగుంపులో నుండెను. ఒక ముంతతో నీకు తెచ్చి దానినోటఁ బోసెను. చెమటతుడిచి బట్టతో విసరుచు కూచుండెను. ‘వెళ్లి పొం’డని అందఱును అనుశాసించెను.

క్రమక్రమముగా ఒకరొకరే వెళ్లిపోయిరి. లోపల దాగియున్న సులతాను గీతకత్తితో తొంగి తొంగి చూచుచుండెను.

కొంతసేపటికి సులతానీ మో మెత్తెను, ఎదుట పాత మగఁడు పరమానందాఁడు!

‘చీచీ, లేచిపో! డా! వెంటనే లేచి పో! చస్తావు పో! అని సులతానీ అనెను. అని వెనుకకు విఱుచుకొని పడి పోయెను.

మునసబుకరణములు వచ్చిరి. సులతానును పట్టుకొని పోయి బండకొయ్యలో బడవైచిరి.

క

శాంతయ్య మోసాలనుండు సులతానీ తనను తాను మరల తెలిసికొనెను. తనమీఁదనున్న మఱికొమ్మలు వినీనకఱ్ఱ చేయు పనిని చేయుచుండెను. ఏటిరింతలు బాలసూర్యునకు బాకా లూఁదుచుండెను. వడ్రంగిపిట్టలు ఎఱ్ఱతలపాగలు పెట్టుకొనిన పోలీసులవలె చెట్టు వైకొమ్మలనుండి చూచుచుండెను.

సులతానీ మఱియూడ పట్టుకొని లేచి కూరుచుండెను. శాంతయ్య ఎదురుగా వచ్చెను.

‘బాబయ్యా! మీకు దణ్ణం. మీరే నాకు తండ్రి. మీరే నాకు తల్లి’ అని సులతానీ లేచి శాంతయ్యకు జేజ్జె వెట్టెను. శాంతయ్య మోమును ఆటులిప్పుకొనెను. సులతానీ,

గుమ్ముకడకు వెళ్లి 'అమ్మా! అంట్లు వెయ్యండి! తొలిచి మఱి పోతాను' అనెను.

శాంత లోపలినుండి వచ్చి నివ్వెఱపోయి 'ఈరాత్రి నీకు తెలివిలేదు' ఒడలంతయు కదుములు కట్టిపోయె. అప్పుడే పని చేయుటకు నీకు సత్తువ ఎక్కడినుండి డొరెనే?' అనెను.

'చేయకపోతే ఎల్లాగమ్మా!'

'నేడు నేనే చేసికొందును గాని పాలేరును తీసికొని నీవు ఇంటికి వెళ్లు!'

'నేనే పాలేళ్లను ఇంటికి పంపగలను, కాని అంట్లు వెయ్యండి తొలుస్తాను.'

శాంత ఏమనుకొనెనో ముఖము ముఱికటించుకొని అంట్లు పడవై చి లోనికి వెళ్లిపోయెను. సులతానీ అంట్లన్నియు తీసికొని మామిడి మొక్కక్రిందికి వెళ్లి కూరుచుండెను. లోంగడ కుండలో పోసిఉంచుకొనిన నీటిలో గిన్నెలు తొలుచుచు తొలుచుచు 'అబ్బ' అని అనుకొనెను. చేతినుండి గిన్నె జాతెను. తల గిట్టున తిరిగెను. మావి మోక కానుకొనెను.

కొంతనేపటికి ఒడలెల్ల పరికించి చూచుకొనెను. కనుల వెంట నీ రోడఁదొడఁగెను. అతిప్రయత్నమున వెక్కు లాఁపు కొనెను. శాంతయ్య ముంగిటికి రాఁగనే గిన్నెలు చేతఁబుచ్చి కొని సులతానీ ఎదురుగా వచ్చెను. దానిపచ్చనిశరీరముమీఁద చబుకు దెబ్బలు శాంతయ్యకు కానిపించెను. శాంతయ్యకనుల

నీరు గ్రమ్మెను. సులతానీ కనులును నీటఁదోఁగెను. ఒక రొకరు మాటాడకుండ కొంచెమునేపు అటులు నిలువఁబడిపోయిరి.

‘సులతానీ! నిన్ను మా అమ్మవలె పోషింతును. మాయింటఁడండిపో! కూడుగుడ్డలిత్తును. భగవంతుని తలఁచుకొనుచు కాలము గడుపు!’ మని శాంతయ్య అనెను.

‘అయ్యా! దేముఁ డింకా నా తలలోకి దిగలేదు. నాకు సులతానే దేవుఁడు. కాని తమరిని ఒకటి వేడతా’ అని సులతానీ అనెను.

శాంతయ్య ఈమాటలతో కొంతవిరక్తి కొంతరక్తియు చెంది ‘ఏమి టావేడికోలు?’ అని అనెను.

‘మీవద్ద నేను దాచికొన్నసొమ్ము నేనుచచ్చిశాసరే సులతానుకు ఇవ్వద్దు; ఇది ఒకటే నాకోరిక’ అని సులతానీ అనెను.

శాంతయ్య మాటాడకుండెను. శాంతవచ్చి ‘మీదగ్గఱ ఆకాసులు ఉంచవద్దు; దానికే ఇచ్చివేయుఁడు, సులతానే దీనికి దేవుఁడై నపుడు ఈకాసులు ఆదేవునకే నివేదన చేయవలసి ఉండును. మీదగ్గఱ ఉన్నచో, ఆడబ్బుకోసము కూనీలు అయి పోవును’ అని అనెను.

సులతానీ శాంతను ఆచి చూచెను. విదపశాంతయ్య కేసి తిరిగి ‘అయ్యా! ఆలాగైతే ఆబాధ నేనే పడాలి; నాకే ఇచ్చివెయ్యండి’ అనెను.

‘సరే, ఆలోచించి మరల చెప్పు! ఇచ్చివేయుదును.’ అని శాంతయ్య అనెను.

సులతానీ, గిన్నె లన్నియు వానివాని తావులలోఁబెట్టి ఇంటిపని యొల్లయు మెల్లగాఁజేసి శాంతయ్యకడకు వచ్చి ‘బాబూ! నేనిక వివాహదాలకడనే ఉండిపోతా’ అని అనెను.

‘సులతానును వదిలివేయుదువా?’

‘వదిలేస్తా.’

‘భేష్. ఆలాగే ఉండిపో! ఇక నీకుశ్రీరామరక్ష’ అని శాంతయ్య అనుచుండఁగా శాంత వచ్చి నీదేవుని రాత్రిచూచి కొందువుగాని. ఈపూట ఇక్కడే అన్నముతిని పొద్దుకుంకు దాక ఉండు!’ అని అనెను. సులతానీ జేజెవెట్టి ‘సరే నమ్మా!’ అని అనెను.

ప్రాద్దు గ్రుంకుచుండఁగా మునసబుకడనుండి తలారి శాంతయ్యకడకు వచ్చెను.

వచ్చుచు వచ్చుచునే తలారి — ‘ధోరగామా! సులతానుగాడు చంక కింద కత్తి దాచుకున్నాడు. రాత్రికి ఎవరికీ కనబడలే. ప్రాద్దున్నే కనబడింది. మీకు కాస్త ఈకబురు చెప్పి తీసుకో రమ్మన్నారూ’

ఈమాటలు వినుచు శాంతయ్య సులతానీ మోమును జూచెను. ఆముఖమునఁగాని ఆకనులఁగాని ఇసుమంతేని భేదము లేదు.

'సరే వచ్చుచున్నాను పద' అ నిశాంతయ్య అనెను. ఖటులు అని వెంటనే కట్టి దీసికొని తలారి ముందు నడుచుచుండఁగా శాంతయ్యక చేరీచావడిలోనికిఁ జనెను, ఎదురుగా బండ కొయ్య లో సులతాకా. వానిని జూచుచు వాని ప్రక్కనే పరమానందాయి. వాని ప్రక్కనే ముసికోల పుచ్చికొని గ్రుడ్డిగురవాయి.

౪

గ్రామమున నేదేని విశేషము జరుగుఁగాక అది అంద అకును పిలువని వేరంటము.

ముందర ఒక ఎల్లయ్యయు పిదప నొక పుల్లయ్యయు వచ్చి దూరముగా నిలువబడి చూచిరి. పిదప నొక ఎల్లమ్మ షిమ్మట నొక పుల్లమ్మ. తరువాత తట్టాయ బుట్టాయ కట్టాయ కంపాయ. షిమ్మట మేకలు గొట్టెలు ఆవులు బట్టెలు— ఇది యెల్లయు నొక మహాసభ. రమ్మనువాఁడు లేఁడు; పొమ్మను వాఁడును లేఁడు—స్వరాజ్యము. అచటి స్థలము సార్వజనికము, కాలము సార్వజనికము, కొంతగుండా రాజ్యము. ఒకఁడు 'కొట్టు' అనుచో రెండవ వాఁడు 'పొడు' అనియు చేర్చును. దానితో తేనెవెక కదిలినటులు అందఱును 'కొట్టుకొట్టు, పొడు పొడు!', 'పాపం' అని ఒకఁడనుచో రెండవవాఁడును 'అయ్యో పాపం! వదిలెయ్యండి'. అందఱును కలిసి 'వదిలెయ్యండి వదిలెయ్యండి వదిలెయ్యండి వదిలెయ్యండి'.

సూర్యుఁ డీ మహాసభ నుండి ఎవరికిని దెలియకుండ

తప్పకొనెను. ఆది పిటికితనమో మంచితనమో యెవరికిఁ దెలియును? చీకటి జడవలె అల్లుకొనియెను.

మానసబుగారు లేచి అందఱను చూచి వీడు సులతానీని కొట్టాడు కాబట్టి, వీడికిన్నీ అదే శిక్ష. 'ఓరే గుడ్డిగురవా! వీణ్ణి గదిలోకి తీసుకపోయి తడికె మూసి ఇరవై దెబ్బలుకొట్టు! కళ్లు కనబడక గోడలను కొట్టేవుసుమీ' అని అనిరి.

గురవాయి లేచి గ్రుడ్డుత్రిప్పచు మునికోల సవరించుచు—
'ఘోరగారూ! అంధరికి మొహంమీద కళ్లుంటే గురవాయికి చేతులమీద ఉన్నాయి' అని అనెను.

పరమానందాయియు నంబాయియు సులతానును బండ కొయ్యనుండి తీసి గదిలోనికి తీసికొనివెళ్లిరి.

చూడవచ్చిన మహాజను లందఱు 'సరియైన శాస్త్రీ అయిన'దనిరి. కొందఱు వెళ్లిపోదొడఁగిరి. జంతుజాలము కొంత అటు, కొంత ఇటు, పోదొడఁగెను. పిల్లలు నలిఁగిపోవుచుండఁగా పెద్దలు రెక్కలు పట్టుకొని అవలికి ఈడ్చుచుండిరి.

ఆ గందరగోళములో ఎవరికిని దెలియకుండ తడక మెల్లగా తొలఁగించి సులతానీ గదిలో ప్రవేశించెను. సులతానీని చూచి సులతాను ఆవురు మనెను.

'కొట్టినప్పు డిల్లా లేదే?' అని గురవాయ అనెను.

సులతానీ తన కుడి అఱచేయి పైకెత్తి ఎడమచేతి

చూపుకువేలు పెదవులమీఁద నిలువుగా వేసికొని గుడ్డు
తీమెను.

సులతాను తెలిసికొని కిక్కురు మనకుండెను. 'చేయి
'చాపు!' అని గురవాయి గద్దరించెను.

సులతానును ఒకమూలకు త్రోసి సులతానీ తన కుడి
చేయి చాపి ఎడమచేతి వేలితో సులతానును పొడిచెను.
తెలిసికొని 'చాపాను' అని సులతాను అనెను.

'ఏదీ?' అని గురవాయి పట్టుకొన వచ్చెను. వెంటనే
సులతానీ సులతాను చేయి అందిచ్చెను. గురవాయ తడవి
చూచుకొనెను. సరిగా వెచుకకు నడచెను. చేయి తి దైవమునకు
మ్రొక్కుకొనెను.

వెంటనే సులతానును మూలకు త్రోసివైచి సులతానీ
తన చేయి చాంపెను.

సులతానీ చేతిమీఁద దెబ్బలు పళపళ మోగెను. ఆ
చేతినుండి రక్తమే జాతెనో, రాగమే జాతెనో ఆచీకటిలో
ఎవరుచూచిరి? దాపుల నున్న సులతాను చూచెనా?

గురవాయి తనపని ముగించుకొని తడక తెఱచెను.
సులతానీ సులతానును ముందులకు త్రోసెను. గురవాయి
ముందు నడవఁగా సులతాను వెచుక వెళ్లెను.

'ఎక్కడి దొంగ లక్కడ గవ్ చీప్' అని మునసబుగా
రనిరి.

తుమ్మెదలవలె సంగీతములు తీసికొనుచు ఎక్కడివారక్కడికి పోదొడఁగిరి. సులతాను తడకకేసి చూచుచు ముందు ముందులకు నడచెను. వాని వెనుకనే శాంతయ్య.

సులతాను వెనుక వెనుక చూచుచునే నడచుచుండెను. 'మతెవరును కాదు; నేనేరా' అని శాంతయ్య అనెను. సులతాను వీడువు నాఁపుకొనలేకపోయెను. వెక్కి వెక్కి వీడ్వమొదలిడెను.

'పాపము! దెబ్బలు బాగుగా తగిలెఁ గాఁబోలు' అని శాంతయ్య అనెను.

'కాదండి బాబూ! ఆ దెబ్బలు తిన్నది సులతానీ' అని సులతాను వెక్కివెక్కియేడ్వఁ దొడఁగెను.

శాంతయ్య నిర్ఘాంత పోయెను. జరిగిన సంగతి యంతయు సులతాను చెప్పెను. శాంతయ్య ముక్కుమీఁద వేలు వైచికొని నిలువఁ బడెను

శాంతయ్య కొంతనేపటికి 'వెంటనే సులతానీని ఇక్కడికి తీసికొనిరా!' అనెను.

సులతాను వెనుకకు కాలు పెట్టుటకు కొంత తచ్చాడెను. శాంతయ్యకు విరక్తి కలిగెను. 'నేనేవెల్లి తీసికొని వత్తును' అని అతఁడనెను.

మొగసాలనుండి ఈప్రసంగము నంతయు వినుచున్న శాంత ఎలుఁగెత్తి--'సులతానీ ఇక్కడికి వచ్చెను' అని అనెను.

శాంతయ్య గబ గబ లోని కేగెను, వెనుకనే సులతాను. వాని వెనుకనే మెలమెల్లగా పరమానందాయి.

౫

వాకిట వ్రేలాడుచున్న దీపముముందు సులతానీ నిలువబడి యుండెను. దీపములో నున్న జడతేజస్సును ఒకతూరి, సులతానీముఖములోనున్న చేతన తేజస్సును ఒకతూరి, శాంతయ్య రెండుమూఁడుసారులు చూచెను.

సులతానీ తనచేతిని వస్త్రములో దాచికొనెను.

ముందుకు మెలమెల్లగా అడుగులు పేసికొనుచువచ్చి సులతాను నిలువబడెను. వాని వెనుక పరమానందాయి.

‘చూచితివా నేటి తమాషా? చెప్పెనా నీకు సులతానీ?’ అని శాంతయ్య శాంతతో అనెను.

‘ఆ దానిదేవుని సులతానును తన్నించెనని మీరును సంతోషింతురేమి’ అని శాంత యనెను.

‘పనికిమాలినదానా! నీకెప్పుడును తొందర! ఇవ్వేళ వానికి బదులుగా ఈ దెబ్బలు తిన్నదియు సులతానీయే’ అని శాంతయ్య అనెను.

శాంత కనులు రెండును ఏకాగ్రము లాయెను.

సులతానీ వెనుదిరిగి చూచెను—దూరముగా సులతానును పరమానందాయియు! సులతానీ, ముఖమును మరల

ముందులకు త్రిప్పుకొనెను. దాని ముఖమున కూర్చేమియు లేదు.

ఇంతలో ప్రకృతికి వచ్చి శాంత అది యేమిటి?' అనెను.

'సులతానీ! ముసుగునుండి నీచేయి తీసి చూపు' అని శాంతయ్య అనెను.

సులతానీ చూపలేదు.

'సులతానీ! నీలో ఒక తేజస్సు ఉన్నదని నాకు మొదటి నుండియు తెలియును. కర్మ చాలక ఇక్కడ పడితివి. నీవిక మా ఇంటివద్ద ఉండిపో. నిన్ను మా అమ్మవలె చూచుకొందును. భగవంతుని తలచుకొనుచు కాలము గడుపు!' మని శాంతయ్య అనెను.

శాంత చేరువకు వచ్చి 'సులతానీ! చేయేది చూపు చూపు!' అనెను.

సులతానీ ఏమి మోజించుకొనుచుండెనో శాంత మాటలుగాని శాంతయ్య మాటలుగాని వినలేదు. అప్పుడు తలయొత్తి చూడగా తన యెదుట శాంతయు శాంతయ్యయు నుండిరి. అది వెంటనే వారి యిరువురికి సాష్టాంగనమస్కారము చేసెను. దాని చేతినుండి రక్తము స్రవించుచుండెను.

సులతానీ సొమ్మ వోగెను.

శాంతయ్య నీరు తెచ్చి మొగము మీఁద కొట్టి చేతికి కట్టుకట్టెను. శాంత విసరుచు నిలువఁబడెను.

సులతాను దగ్గరికు వచ్చి—‘అమ్మా, మీరు విసరఁ గూడదు, నేను విసురుతాను, అని అడ్డము వచ్చెను.

‘అంట్ల వెధవా! మల్ల దెబ్బలు కొట్టించడానికి నడుము చేరావా?’ అని పరమానందాయి దగ్గరికు వచ్చెను.

సులతాను గ్రుడ్లుతీమెను. పరమానందాయి పండ్లు పట పట గొటీకెను.

సులతానీ లేచెను. చూపుడువేలితో వారిరువురిని బెదిరించెను. ముడియొద్దులప లెళ్ళరువురును ఎడముగా నిలువబడిరి.

సులతానీ శాంతయ్యనుజూచి ‘అయ్యా! నా దోమనవి? అనెను.

‘ఏమిటి?’

‘తమవద్ద నా కాసు లిప్పుడు సిద్ధంగా ఉన్నవా?’

‘ఉన్నవి.’

‘పరమానందయ్యవద్ద నేనుండగా కూలీ నాలీ చేసి సం పాఠించాను. అవి ఆయనవి. ఆయనకు ఇయ్యండి బాబూ!’

‘మంచిది.’

‘నేను తమ యింట్లో ఉంటే తమకూ బరువే అవుతుంది? ఈమాట సత్యం?’

‘కాదు’ అని శాంత.

సులతానీ శాంతమాట వినిపించికొనక శాంతయ్యను చూచుచు, 'అయ్యా దేవు డింకా నాతలలోకి దిగలేదని పొద్దున తమతో అన్నాను. ఇందాక దెబ్బలకుముందు నాతల లోకి దిగాడు.'

శాంతయ్య పెదవులపై చిఱునవ్వు కానిపించెను. శాంత తెల్లపోయి చూచుచుండెను. సులతానును పరమా నందాయియు టిచ్చపడిరి.

'ప్రాణాలయినా ఇచ్చే నేస్తం నాది. మళ్లా నాకు మళ్లీ ప్రాణాలిచ్చే నేస్తం నాకు దొరక లేదు. ఇక అట్టరేదు'

సులతానును పరమానందాయియు తలలు వంచుకొని నిలువబడిరి.

'బాబూ! నేస్తంలో చేదు విడిచి తీసి సంపాదించాలి. నేను తమకూ బరువు మోపను. నేనూ బరువు మోయను. బిచ్చ మెత్తు కొనే బికారినయి పోతా. తిరుపతి వెంకన్నకు బానిస నవుతా. నా కిక వెయ్యి నామములవాడితోనే నేస్తం. నాకు మీరందరూ సెల విప్పించండి.'